

నిత్యసత్యం

అనగా అనగా చేదినగరంలో భీమరాజుని ఒక రాజు వుండేవాడు. ఆయనకి దమయంతి అని ఒక కూతురు. ఆమెకి పదహారేళ్లు వొచ్చాయి. ఆమె చాలా చక్కని పిల్ల. నిషధపురంలో వుండే నలుడనే ఆయన్ని వొకసారి చూచి, అప్పణ్ణించి ఆయన్ని గాఢంగా మోహించింది, యెన్ని మంచి సంబంధాలు వచ్చినా వద్దంటుంది. చివరికి ఆ దమయంతి కలవరింపులవల్లా, ఆమె వ్రాసి అక్కడక్కడ పారేసే చీట్లవల్లా ఆమె మనసు నలుడిమీద నిలిపిందని తెలుసుకుని, ఆ నలుడి దగ్గరికి మనిషిని కబురుపంపారు. ఒక మంచి సంబంధం వుందనీ, ఆపిల్ల మనసు నలుడిమీదనే నిలిపిందనీ, ఆ వంశములో పెళ్ళిచేసుకోడం చాలా అదృష్టమనీ నలుడితో చెప్పారు.

“నామీద మనసు నిలిపిందా ? అంతకు ముందెందరిమీద నిలిపిందో! చిన్నప్పుడే పెళ్ళి చేయక, యీ సంఘసంస్కర్తల మాటలు విని, పిల్లల్ని యీడువొచ్చిందాకా వుంచితే యిదే అనర్థం. మీవూరునించే ఎవరోపిల్ల రోజు కో వుత్తరం వ్రాస్తోంది. రెండు రిజిస్టరు వుత్తరాలు కూడా పంపింది. మిమ్మల్ని కూడా ఆమె పంపించి వుంటుంది. యిదివరకు నేను పెళ్ళి చేసుకోలేదయ్యెను. నాకు యీ విషయాల్లో ఆ అమ్మాయికున్న అనుభవం లేదు. పెద్దవాళ్ల నడుగుదామంటే, మావాళ్లందరూ, నన్ను పెద్దవాణ్ణి చేసి చచ్చారు. ఐనా సరేలెండి....యేమాత్రం కట్టు మిస్తారు? యింత వరకూ పాట మూడులక్షలవరకూ పెరిగింది” అన్నాడు. నిరాశ చెంది మనిషి వెళ్ళాడు.

“అంతకట్టు మెక్కడ యిస్తా” మన్నాడు భీమరాజు. దమయంతి మంచంపట్టింది. యెన్నికబుర్లు పంపినా నలరాజు యేమాటా చెప్పలేదు. అడిగినకొద్దీ యిట్లానే బిగుస్తాడని, చివరికి పత్రికలో ప్రకటన వేయించారు.

“వెలమ వరుడు కావలెను

పదహారేళ్ల వెలమకన్నె రూపవతి. విద్యావతి. ఆరోగ్యవతి. కట్టుము రెండులక్షల రూపాయలు; రెండువందల ఏనుగులు, ముప్పై ఆవులు. నూరు వేటకుక్కలు. యాభై గుర్రాలు. వరుడు వెలమకులస్తుడూ, బలశాలీ, విద్యావంతుడై వుండవలెను.

దరఖాస్తులు ‘బీ’, కేర్ ఆఫ్ రాచపత్రిక. అని పంపవలెను.”

వేనకువేలు దరఖాస్తులు వొచ్చాయి. కట్టం తప్పిపోతుందేమో నని నలుడుకూడా, వాళ్ళు అనుకున్నట్టే, దరఖాస్తు పంపాడు. పోష్టులో నలుడి ముద్రతో కవరు వొచ్చిందని వినగానే దమయంతి చివాలున మంచంమీదనుంచి లేచి, తలంటిపోసుకొని కాఫీ త్రాగి, మూడువేలమంది ముత్తయిదులకి ఫలప్రదానమూ, ఆరువేల బ్రాహ్మణ్యానికి సంతర్పణా, గుడ్డివారికి కుంటి వారికి అన్నవస్త్రదానమూ చేయించింది.

అక్టోబరు పదోతారీఖున, మీనలగ్నాన, స్వయంవరం పెడదామనుకున్నారు, కాని దమయంతి 'అంతకాలమా ఆగడం?' అనడంచేత, ఆగస్టుకు మళ్ళీ యిట్లా ప్రకటన చేయించాను :

“రాచకన్న పాణికై దరఖాస్తుదారు లందరూ ఆగస్టు 24 గో తేదీన మూడోజాము మొదటి పాదాన చేదినగరంలో భీమరాజుగారి యింటివద్ద, సరిగా ఉదయం పదిగంటలకు హాజరు కావలెను.

విస్తారముగా యిదివరకే వొచ్చినందున, యిటుపైని యెటువంటి దరఖాస్తులునూ అంగీకరింపబడవు.”

స్వయంవరంనాటివరకూ దమయంతి మూర్ఖులతోనూ, శీతలోపచారములతోనూ గడిపింది. విరహగీతాలు వ్రాసి, అనేక పత్రికలకు పంపింది. వాటి కాపీలన్నీ యెప్పటి కప్పుడు నలుడికి అందజేసింది.

చివరికి స్వయంవరం ఆసన్నమయింది. నలుడు చక్కగా టై, కాలర్ అలంకరించుకుని, మీసాలు దువ్వుకుని, సొంత మోటారులో చేదిపురం చేరుకున్నాడు, యెదురుగా మైదానంలో ఏరోప్లేనులోనించి నలుగురు తెల్లదొరలు దిగారు.

నలుడు వాళ్ళదగ్గరకి వెళ్ళి-

“యాయంత్రం ఖరీ దెంతవుతుంది?” అని అడిగాడు.

“యాభైవేల రూపాయ” అన్నారు.

“కట్నంలో యింక లక్షన్నరేనా మిగిలేది. యిటువంటి దొకటి కొంటే”, అనుకున్నాడు.

“యామన్నా తగ్గించడానికి వీల్లేదా?” అన్నాడు, దొరముఖ్యుడు నలుణ్ణి యెగాదిగా చూసి,

“మా కో సహాయం చేసి పెడతావా మరి?” అన్నాడు.

“చెప్పండి.”

“ఈ రాజుకూతురు దగ్గరకు పోయి మమ్మల్ని పెళ్ళిచేసుకోమని చెప్పివస్తావా?”

“మీరెవరు?”

“బెంగుళూరి పొగాకు వర్తకులం.”

“మీలో ఎవర్ని పెళ్ళిచేసుకోవాలి?”

“నలుగుర్నీ.”

“నలుగుర్నీనా?”

“మీలో ఒకామె ఐదుగుర్ని చేసుకుందటగా!”

“దానికి మా రుషులు వొప్పుకున్నారు.”

“దీనికి వొప్పిద్దాం.”

“రుషు లిప్పుడు లేరు,”

“యెక్కడికి వెళ్లారు?”

“యేమో!”

“ఒక రిద్దర్ని కొందాం.”

“దొరకరు.”

“పోనీలే, మాలో ఒకరైనాసరే, పెళ్ళిచేసుకోమను.”

రెండులక్షలూ పోయేట్లున్నాయని నలుడికి గుండెల్లో రాయిపడ్డది.

“సరే, నేను ఆమెదగ్గరకి లోపలికి వెళ్ళే విధమెట్లా?”

“ఆడవేషం వేస్తాం.”

వెళ్ళి. వీళ్ళకి టోపీవేద్దా' మనుకున్నాడు.

“సరే, మీయంత్రం ఖరీ దెంత తగ్గిస్తారు?”

“పదివేలు.”

“యిరవై”

“సరే”

మీసాలు గొరిగి, ఆడవేషం వేసి, వుంగరాలు రిస్టువాచీలూ యిచ్చి, అమ్ముతో పొమ్మన్నారు. నలుడు దమయంతిదగ్గరికి వెళ్లాడు.

నలుడికి స్వాగత పద్యాలలో మూడోదాంట్లో మధ్యపాదంలో యతికుదరక కొట్టుకుంటోంది దమయంతి.

“యేమి టాబాధ?” అన్నాడు.

“యతి కుదరలేదు.”

“యేదీ, చదువు.”

యతి వేయించాడు. ఆమె రత్నాలహారం అతని మెడలో వేసి,

“నువ్వెవరు?” అంది.

“నువ్వెవర్ని పెళ్ళిచేసుకుంటావు?”

“నలుణ్ణి.”

“దొరలొస్తే?”

“నాకు వొద్దు.”

“ఇంకెవరన్నా వొస్తే?”

“నాకు వొద్దు.”

“ఆ దొరలు చాలా బలవంతులు, ధనవంతులు”

“ఐనా నాకు వొద్దు.”

“వెరిదానా, ఆ నలుడు నీ కెందుకు?”

“నా కతనిపైని ప్రేమ.”

“ఎందుకు?”

“ఆ కారణాలు చెప్పడానికి వీల్లేదు. పోనీ, పటంలో అతని మీసం చూశావా? చూస్తే నువ్వే ఎగపడతావు, అతనికోసం!”

“ఆ నలుడు నిన్ను వొద్దంటే!”

“చచ్చిపోతాను.”

“ఏవిధంగా?”

“తాడుతోగాని, నుయ్యిలోగాని....”

“ఆ మాటమీదనే వుంటావా?”

“తప్పకుండా.”

“కట్నం నిజంగా యిస్తారా?”

“ఆ”

“ఆ నిమషాన్నే చెల్లిస్తారా?”

“ఆ”

“సరే, శలవు”

తిరిగివచ్చి, దొరలతో, దమయంతి వొప్పుకోలేదని చెప్పి, రిస్టు త్రిప్పి చూసేటప్పటికి పదయింది. సభాస్థానానికి పరిగెత్తాడు. అనేకమంది ప్రభువులు ఆసీనులై వున్నారు. దమయంతి సర్వాలంకృతఅయి పుష్పహారం చేతులో పట్టుకొచ్చి, కుర్చీలో యెదురుగా కూర్చుంది. యీపక్కన తండ్రీ, ఆ పక్కన సఖీ కూచున్నారు. ముందు బల్లమీద అష్టికేషన్ల కట్టలున్నాయి. దమయంతి సులోచనాలు పెట్టుకొని, అన్నీ పరీక్షించి, నలుడి దరఖాస్తు బైటికి తీసింది.

సఖీ “నలుడూ, నలుడూ!” అని అరిచింది.

నలుడు “హాజర్” అని లేచి నిలుచున్నాడు.

“ఈయన కాడు” అంది దమయంతి.

“నేనే” అన్నాడు నలుడు.

“అబద్ధం”

“కాదు. నేనే.”

“అయితే నీ మీసా లేవి?”

“పొద్దున్న దొరలు గొరిగారు.”

“నమ్మను. నిన్ను తెలిసినవా ళ్ళిక్క డెవరన్నా వున్నారా?”

“యీ దొరలు.”

దొరలు “మాకు మీసా లున్నాయి, మేమే నలుల” మన్నారు. కాదంది. “మమ్మల్ని పెళ్ళిచేసుకుంటే యేరోస్లేనులో తిప్పుతాం. చేసుకోకపోతే తంతా” మని రివాల్వర్లు బైటికి తీశారు. సిపాయి ‘మ్యూటీనీ’ జ్ఞాపకానికి తేగా కూచున్నారు.

యింక విధిలేక, దొరలని పెళ్ళిచేసుకొని గొడ్డు మాంసం తినాలని భయపడి,

“మళ్ళీ నువ్వు నలుడివి కాకపోతే ఈ స్వయంవరం రద్దుచేసుకునే షరతుమీద నిన్ను వరిస్తున్నా” నని పూలహారం సగం తుంచి నలుడిమేడలో వేసింది.

అందరూ భోజనాలు చేసి, యెవరి యిళ్ళకు వారు బయలుదేరారు.

తెల్లదొరలు నలుగురూ విమానమెక్కి బెంగుళూరు వెడుతూవుండగా పాకాలదగ్గర యింకో చిన్న విమానమెక్కి ‘సని’ అనే పొట్టి బొండుదొర యెదురుపడ్డాడు.

అతడు గుర్రపు పందాల అడావిడలో స్వయంవరంసంగతి మరచిపోయి ఆలస్యంగా వొస్తున్నాడు. స్వయంవరం అయిపోయిందని వుడుకుమోతుతనంవొచ్చి, నలుడినించి ఆ రెండు లక్షలూ లాగా లనుకున్నాడు. దానికోసం పందాలలో లాభమొచ్చిన వెయ్యిరూపాయిలూ పెట్టుబడి కింద పెట్టి, నిషధపురంలో బ్రాందిషాపు తెరిచాడు. నలుడి బావ, పుష్కలుడనే వాడితో యీ ‘సని’ స్నేహంచేసి, వాడిద్వారా నలుడికి ఆస్తుడైనాడు. వీళ్లు చల్లగా యెంత ప్రయత్నించినా, నలుడు తన లోభత్వంవల్ల కాపాడబడి, వారి మాయలకు లొంగలేదు, మొదట్లో.

మూడేళ్లు గడిచింది. యేడాది కొకరు చొప్పున దమయంతి యిద్దరు పిల్లల్ని కన్నది. నలుడికి సంసారం మీది మోజు తగ్గింది. ఇంట్లో కూచుంటే, యెప్పుడూ యేం తోస్తుంది? చేదినగరం కబుర్లు యెన్నని చెపుతుంది దమయంతి? ఆ పిల్లల ఆటపాటలు చూసి యెంతకాలం సంతోషిస్తో వుండగలడు నలుడు? మోటారుమీద షికారుపోదామంటే, దమయంతి వొస్తానంటుంది. అది అమర్యాద కదా! ఉద్యానవనంలో తిరిగి తిరిగి, చెప్పుకుని

చెప్పుకుని చెట్లపేర్లన్నీ వొచ్చాయి. రాత్రి నక్షత్రాల పేర్లు వింటే డోకువొచ్చే పర్యంతమయింది. అందువల్ల నలుడు క్రమంగా పుష్కులుడితోనూ, సనితోనూ చీట్లపేక మొదలుపెట్టాడు. మూడునెలల్లో సిగరెట్లు, ఆరునెలల్లో డబ్బులు పెట్టి జూదం, తొమ్మిదినెలల్లో బ్రాందిబుడ్లు అలవాటైనాయి. ఒక్కయాడాదిలో ఇల్లు అంతా గుల్లయింది. తండ్రి చిన్నప్పటినుంచి బోధించిన పతివ్రతాధర్మం ప్రకారం, దమయంతి, భర్త కెదురుచెప్పక నగలూ, ధనమూ అన్నీ నవ్వుతో యిచ్చేసి, యీత్యాగంవల్ల, వొచ్చేజన్మంలో, ఇతనే మంచిభర్తగా సంభవిస్తాడని సంతోషపడుతోంది. ఒకరోజు పుష్కులుడూ, 'సనీ' బాగా తాగి యింట్లో ప్రవేశించి దమయంతిని చాలా అవమానం చేశారు. నలుడు అలాత్తుగా వొచ్చి, నౌకర్లసహాయంతో యిద్దర్నీ చావతన్ని వెళ్ళకొట్టాడు. ఆ కోపాన వాళ్ళిద్దరూ తమకుబాకీవున్న సొమ్ముకి దావా తెచ్చారు. నలుడు దివాలా దరఖాస్తు దాఖలుచేసి, సిగ్గు భరించలేక, ఆ వూరినించి ప్రయాణమైనాడు. యిద్దరూ పిల్లల్నీ, భార్యనీ పుట్టింటికి పొమ్మన్నాడు. కాని భర్త వొదిలిన భార్యని పుట్టింటివాళ్ళు పెట్టే తిప్పలు దమయంతి ఆలోచించుకుంది.

“అయ్యో. మీరు వూరువూరూ తిరగడంలో వుండగా నేను పుట్టింట సుఖపడనా ! ఏం మాటలవి? భార్య భర్తనీడ. సీత రాముడితో సకలమైన కష్టాలూ పడి చివరికి సుఖపడలేదా! నేనేం సీతకి తీసిపోయానా? మీతోనే నేనూ వొస్తాను.” అని పెంకెపట్టు పట్టింది. ఇంక విధిలేక నలుడు వొప్పుకున్నాడు. పిల్లలిద్దర్నీ తన పుట్టింటికి పంపింది దమయంతి. తండ్రితో తానూ భర్తా తీర్థయాత్రలకి పోతున్నామని చెప్పమని కబురంపింది.

ఇద్దరూ వూరూరూ బిచ్చమెత్తి తింటూతిరిగారు. కాని నలుణ్ణి, దమయంతినీ చూసినవాళ్ళందరూ, “ఒరే, శుభ్రంగా తిండిపోతులాగున్నావు కూలిపని చెయ్యరాదా? నీకు బిచ్చమెందుకు?” అనీ దమయంతిని చూసి “మా ఇంట్లో దాసీపని చెయ్యరాదా?” అన్నీ అడిగేవారు.

కనక దమయంతి వొక్కతే వెళ్ళి, “నా కెవరుదిక్కులేరు. నా భర్త ఎవతైనో తీసుకు లేచిపోయాడని చెప్పి బియ్యం ముష్టి తెచ్చుకుంటే ఇద్దరూ వొండుకుతినేవారు. తక్కిన బిచ్చగాళ్లతో జూదమాడి, నలుడు తన చొక్కానీ పంచనీ వోడిపోయినాడు. అందుకని దమయంతి చీరెలో సగం కట్టుకుని తిరగాల్సివొచ్చింది.

ఒకరోజు బియ్యం చాలా తక్కువగా దొరికాయి. యిద్దరికీ చాలలేదు. “నేనూ సంపాదించింది. నా కెక్కువ అన్నం కావాలి” అంటుంది దమయంతి. “భర్త ఆకలి తరవాతగాని భార్య భోజనం చేయకూడదని ధర్మశాస్త్రాలలో వుం”దంటాడు నలుడు. “ధర్మశాస్త్రాలు వూళ్లలోగాని, అడవుల్లోనా” అని మంకుపట్టు పట్టి, అరిచి, కోయవాళ్లతో చెప్పుకుని, తనే అంతా తినేస్తోంది దమయంతి. నలుడు విస్తరి చించివేసి, మెతుకులు వెదజల్లి దమయంతిని వొదిలికోపంతో తాను సుఖంగా పోయినాడు. అట్లాంటి దుర్మార్గుణ్ణి దేవుడు వూరికే వొదులుతాడా? వెంటనే ఓ పాముచేత కరిపించాడు. నలుడు భయపడి

దగ్గర వున్న వూరికి పరిగెత్తి చికిత్స చేయించుకున్నాడు. ఆ మందు విషాన్ని విరిచిందిగాని, దాని వుద్రుతంవల్ల నలుడి శరీరాన్ని వుడుకెత్తించి, తన తల్లికికూడా అతని రూపం గుర్తుపడకుండా మార్చేసింది. యిదీ మంచికే కలిగిందనుకుంటో తిరిగి తిరిగి, నేయు డనే రాజువద్ద వంటవాడుగా కుదిరాడు అతను.

యిక్కడ దమయంతి యేడ్చి యేడ్చి, నలుడికోసం వెతుక్కుని, అన్నమంతా యిస్తానని పిలిచి పిలిచి, కసితీర తిట్టుకుని బైలుదేరి వెడుతూ వుండగా, ఒక యెరుకలరాజు ఆమెని చెరపట్టాడు.

అబల యేంచేస్తుంది ? ఒకరోజు వాడు నిద్రపోతూ వుండగా వాడి మంచానికి నిప్పంటించి, “నేనే పతివ్రత నైతే వీడు భస్మమౌగాక!” అని శపించి, తన దోవన వెళ్ళిపోయింది. మధ్యలో కొందరు వర్తకుల్ని కలుసుకొని వాళ్ళతో స్నేహంచేసి, చివరికి చేదినగరం చేరింది. తల్లిదండ్రులు కూతుర్ని గౌరవించి యింట్లో వుంచుకున్నారు.

కొన్నాళ్ళ కావూరి వితంతు వివాహపు ఏజంటువొచ్చి, దమయంతిని మళ్ళీ వివాహం చేసుకోమని ప్రోత్సాహించాడు. బీదవాడైనా, బుద్ధిమంతుడైన కుర్రాణ్ణి వరుడుగా చూసేటప్పటికి దమయంతికే సరదా పుట్టింది. కాని నలుడు చావలేదేమోనని అందరికీ దిగులూ, భయమూ పట్టుకుంది. అందువల్ల మళ్ళీ రాచపత్రికలో యీవిధంగా ప్రకటన చేయించారు రుతుపర్ణుడు :

“గొప్ప బహుమానము

నలుడు మరణించిన సంగతి రూఢిగా తెలియజేసినవారికి.”

ప్రత్యుత్తరం యెక్కడనుంచీ రాలేదు. దమయంతి తాళలేక తహతహలాడిపోతోంది. వివాహముహూర్తం నిశ్చయించారు. కాని రాచపిల్ల గనకా పునర్వివాహానికైనా స్వయంవరం కూడదని శాస్త్రాలలో లేదు గనకా తిరిగి స్వయంవరం ప్రకటించారు. కట్నం నాలుగులక్షలన్నారు.

నలు డీ ప్రకటనలన్నీ చూస్తోనే వున్నాడు. రుతుపర్ణుడు చదివి పత్రికలు వంటకాయితాకింద పారేస్తోవుంటే, పొయిదగ్గర నలుడు చదువుకుంటూ వుంటాడు.

మళ్ళీ తనని కనుక్కుని తీసుకుపోయి, ఆ దమయంతికీ, పిల్లలకీ కడతారేమోనని అతని భయం.

దమయంతికి ద్వితీయవివాహ మనేటప్పటికి అతని కఠినంతోషమయింది. యెందుకంటే, అతనికి ఆ యింట్లో దాసీపైని మోహం పుట్టింది. దానికి అయిదువందల రూపాయల ఆదాయముంది. కాని యీ నాలుగులక్షల కట్నమో ! తనే పెళ్ళిచేసుకుంటే తనకే దక్కుతాయిగా ! అయిదువందల లెక్కడ, నాల్గులక్షలెక్కడ ! కాని యీ గౌరికి వాగ్దానమిచ్చాడే ! అయినా తనకి భార్యాబిడ్డ లుండగా దీ న్నెట్టా వివాహం చేసుకోడం ? తనకి సాటా, కులమా, బంధువా ?

అందరూ స్వయంవరానికి కూచున్నారు. సిగ్గుతో, దమయంతి వచ్చి తన యువకుడి మెళ్ళో పూలహారం వేసింది. ఇంతలో వెనుకనించి కురూపివొకరు లేచి, “యిది వీల్లేదు, యిది నాభార్య!” అన్నాడు. ఎంత చెప్పినా వినలేదు. పిచ్చివాడని, పోలీసుల్ని పిలిచి వొప్పచెప్పారు. విచారణ జరిగింది నలుడు తన ఐడెంటిటీ రూఢిపర్చాడు, దమయంతి తన యువకుడి చెయ్యి చప్పున వొదిలి, పూలదండ తెంచి నలుడిమీద పడేసి నమస్కరించింది.

“నాలుగు లక్ష లియ్యండి” అన్నాడు.

“మళ్ళీ నాలుగు లక్షలేమిటి, ఐన పెళ్ళికి !”

“ఐతే, నేను వెళ్ళిపోతాను.”

“పో, యిత నున్నాడు.”

చాలా చిక్కువొచ్చింది నలుడికి, యేం తోచక కొడుకుదగ్గరికి వెళ్ళి,

“నన్ను వెళ్ళమంటావా నాయనా?” అన్నాడు. కుర్రాడు లబ్బున యేడ్చి.

“అమ్మా, యీ బూచాణ్ణి పొమ్మను” అన్నాడు.

కాని దమయంతిమాత్రం నలుణ్ణి వొదలలేదు. పతివ్రతగనక.



ప్రచురణ : (విచిత్రనళీయం కథల సంపుటి) ఎమెస్కో ప్రచురణ, 1967